

ஹஸ்ரத் ரஸூலுல்லாஹ் (ஸல்) அவர்கள் மீது அன்பு கொள்ளுதல் எல்லா மனிதரை விடவும் அதிகமாக இருக்க வேண்டும். இறைவன் வரை நாம் ரஸூலுல்லாஹ் (ஸல்) அவர்கள் மூலமாகவே இறைவனை அடைய முடியும். அன்னாரது கட்டளையின்படி செயல்பட்டவாறு அன்னாரது சுன்னத்தின்படி நடந்தால்தான் இறைவன் வரை செல்ல முடியும். துஆக்கள் ஏற்றுக் கொள்ளப்படுதல், நல்ல முடிவை அடைவதற்கான வழியாக ஹஸ்ரத் நபிகள் நாயகம் (ஸல்) அவர்கள்தான் இருக்கிறார்கள். ஹஸ்ரத் மஸீஹ் மவ்லூது (அலை) அவர்கள் கூறுகின்றார்கள்: இறைவனது அன்புக்குரியவர் ஆவதற்கு ஒரே வழி ஹஸ்ரத் ரஸூலுல்லாஹ் (ஸல்) அவர்களைப் பின்பற்றுவதேயாகும். உங்களை இறைவனுடன் இணைக்க வேறு வழியில்லை

சய்யிதுனா அமீருல் முஃமினீன் ஹஸ்ரத் மிர்ஸா மஸ்ரூர் அஹ்மது ஐந்தாவது கலீஃபத்துல் மஸீஹ் (அய்யதஹுல்லாஹு தஆலா பினஸ்ரிஹில் அஸீஸ்) அவர்கள் ஹாலந்து மாநாட்டுத் திடலில் 27 செப்டம்பர் 2019 அன்று ஆற்றிய ஜமுஆ பேருரையின் சுருக்கம்

தஷஹ்ஹுத், தஅவ்வுத் மற்றும் சூரா ஃபாத்திஹா ஒதிய பிறகு ஹுஸூர் அவர்கள் கூறினார்கள்:

இன்று அல்லாஹ்வின் அருளால் ஹாலந்து அஹ்மதிய்யா ஜமாஅத்தின் ஆண்டு மாநாடு தொடங்குகிறது. பல வருடங்களுக்குப் பிறகு எனக்கும் உங்கள் மாநாட்டில் கலந்து கொள்ளும் நல்வாய்ப்பை அல்லாஹ் வழங்கியுள்ளான். கடந்த சில வருடங்களாக ஹாலந்து ஜமாஅத்தின் மக்கள் எண்ணிக்கை அதிகமாகி உள்ளது. நிறைய பேர் பாகிஸ்தானிலிருந்து ஹிஜ்ரத் செய்து வந்துள்ளனர். சில புதியவர்கள் ஜமாஅத்தில் இணைந்திருக்கின்றனர். எவ்வாறிருப்பினும் உலகின் மற்ற பகுதிகளின் ஜமாஅத் போன்று ஹாலந்து ஜமாஅத்தும் அதன் எண்ணிக்கை மற்றும் வசதி வாய்ப்பின் அடிப்படையில் முன்னேறிக் கொண்டிருக்கிறது. புதிய சென்டர் மற்றும் மஸ்ஜிதும் கூட கட்டப்பட்டுள்ளன.

ஹுஸூர் அவர்கள் கூறினார்கள்: எப்போதும் நினைவில் கொள்ளுங்கள். இந்த எண்ணிக்கை அதிகரித்தல், பள்ளிவாயில் கட்டுதல், சென்டர்கள் உருவாக்குதல் எப்போது பயன் தரும் என்றால் அதன் நோக்கம் நிறைவேற்றப்பட வேண்டும். இங்கே வாழும் ஒவ்வொரு அஹ்மதியும் தம்மை ஆய்வு செய்ய வேண்டும். ஹஸ்ரத் மஸீஹ் மவ்லூது (அலை) அவர்களது பைஅத்தின் கீழ் வந்ததன் நோக்கத்தை நிறைவேற்ற வேண்டும்.

நான் கூறியது போன்று பல வருடங்களாக பல அஹ்மதிகள் ஹிஜ்ரத் செய்து இங்கு வந்துள்ளார்கள். இதனால் ஜமாஅத்தின் எண்ணிக்கை அதிகரித்துள்ளது. அவர்கள் ஏன் இடம்பெயர்ந்து வந்தார்கள்? காரணம் குறிப்பாக பாகிஸ்தானில் அஹ்மதிகளுக்கு மார்க்கச் சுதந்திரம் இல்லை. அஹ்மதிகளுக்கு மார்க்கத்தின் பெயரால் நெருக்கடி கொடுக்கப்படுகிறது. அவர்களின் உரிமைகள் பறிக்கப்படுகின்றன. பள்ளிவாயில் கட்டுவது ஒருபுறம் இருக்கட்டும். நமது மக்களின் தர்பிய்யத்திற்காக மாநாடு, இஜ்திமா நடத்தவும் கூட தடை செய்யப்பட்டுள்ளது. இன்னும் சொல்வதாயின், சட்டப்படி வீட்டில் கூட தொழ முடியாது. தியாகப் பெருநாளில் குர்பானி கொடுக்க முடியாது. சட்டம் அதற்கு அனுமதி தரவில்லை. இதனால் வழக்கு போடப்படுகிறது.

எனவே ஒவ்வொரு அஹ்மதியும் அந்த கட்டுப்பாடுகளிலிருந்து விடுதலை பெற்று இங்கு வந்து வாழ்ந்து கொண்டிருக்கின்றனர். எனவே இறைவனுக்கு நன்றி செலுத்த வேண்டும். ஹஸ்ரத் மஸீஹ் மவ்லூது (அலை) அவர்களுடைய பைஅத்தின் கீழ் வந்ததன் உரிமைகளை செலுத்த முழுமையாக முயற்சி செய்ய வேண்டும். உங்கள் ஆன்மீக, அறிவு, நல்லொழுக்க நிலைகளை மேம்படுத்த முயற்சி செய்ய வேண்டும். நமது செயல்கள் இறை கட்டளைக்கேற்ப இல்லை எனில், நாம் நமக்குள் தூய மாற்றத்தை முன்னரை விட அதிகமாக உருவாக்கவில்லை எனில் அல்லாஹ் மற்றும் அவனது ரஸூலின் அன்பின் வெளிப்பாடு முன்னரை விட அதிகமாக நம்மிடம் வெளிப்படவில்லை எனில் இந்த சுதந்திரத்தால் என்ன பயன்? இந்த மாநாட்டில் கலந்து கொள்வதில் என்ன பயன்? இந்தப் பள்ளிவாயிலைக் கட்டியதில் என்ன பயன்? உண்மையான பயன் நமக்கு இந்த சுதந்திரத்தால் எப்போது ஏற்படும் எனில் நாம் பைஅத்தின் உரிமையை நிறைவேற்றும்போதுதான் ஏற்படும்.

ஹஸ்ரத் மஸீஹ் மவ்லூது (அலை) அவர்கள் ஓரிடத்தில் மாநாட்டின் நோக்கங்களைப் பற்றி கூறியவாகு, தமது பைஅத்தின் கீழ் வந்தவர்களுக்கு போதனை செய்தவாறு கூறுகிறார்கள்: எல்லா களங்கமற்றவர்களும் பைஅத்தில் இணைந்தவர்களும் இந்த எளியவனிடமிருந்து அறிந்து கொள்ள வேண்டிய விஷயம்

என்னவென்றால், அவர்களின் உள்ளத்தில் உலகியல் நேசம் குளிர்ந்து விட வேண்டும். கண்ணியத்திற்குரிய எஜமானனாகிய இறைவன் மற்றும் ஒப்புக் கொள்ளப்பட்ட ரஸூல் (ஸல்) அவர்களுடைய அன்பு உள்ளத்தில் மேலோங்க வேண்டும். உங்களிடம் எத்தகைய ஒரு தனித்தன்மை உருவாக வேண்டும் என்றால் அதனால் மறுமை பயணம் சுமையாக ஆகாமல் இருக்க வேண்டும்.

இது ஒரு தெளிவான வழிகாட்டல் ஆகும். எனது பைஅத்தில் வந்து விட்டதால் வெறும் வாதம் மட்டும் செய்யாதீர்கள். மாறாக, களங்கமற்றவர்களில் இணைந்து விடுங்கள். மாசற்ற தன்மை, பற்று விசுவாசம் இவற்றில் முன்னேற்றம் எப்போது ஏற்படும் எனில் அல்லாஹ் மற்றும் அவனது ஒப்புக் கொள்ளப்பட்ட ரஸூல் (ஸல்) அவர்களுடைய நேசம் எல்லா நேசங்களை விட அதிகமாக இருக்க வேண்டும். எனவே பைஅத் நிபந்தனைகளில் அன்னார் ஒரு நிபந்தனையை இவ்வாறு வைத்துள்ளார்கள். காலல்லாஹி, காலர் ரஸூல் (அல்லாஹ் கூறியது, ரஸூல் கூறியது) ஆகியவற்றை எல்லா நிலையிலும் மற்றவற்றை விட செயல்படத்தக்கதாகக் கருதுவேன். ஆகவே இந்த மாநாடு நடத்துதற்கான காரணம் மீண்டும் மீண்டும் நாம் இதனை நினைவு கூறுவதற்காகவே ஆகும். நமது பைஅத்தின் நோக்கம் என்ன? உலக ஆசை முற்றிலும் வெளியேற்றி அல்லாஹ் மற்றும் அவனது ரஸூலுடைய அன்பு மேலோங்குவது சாதாரண விஷயமல்ல. இதற்காக பெரிய முயற்சி செய்ய வேண்டியதுள்ளது.

ஹஸ்ரத் வாக்களிக்கப்பட்ட மஸீஹ் (அலை) அவர்கள் கவனமூட்டிய விஷயம் என்னவென்றால், ஹஸ்ரத் ரஸூலுல்லாஹ் (ஸல்) அவர்கள் மீது அன்பு கொள்ளுதல் எல்லா மனிதரை விடவும் அதிகமாக இருக்க வேண்டும். இறைவன் வரை நாம் ரஸூலுல்லாஹ் (ஸல்) அவர்கள் மூலமாகவே சென்றடைய முடியும். அன்னாரது கட்டளையின்படி செயல்பட்டவாறு அன்னாரது சுன்னத்தின்படி செல்வதால்தான் இறைவன் வரை செல்ல முடியும். துஆக்கள் ஏற்றுக் கொள்ளப்படுதல் நல்ல முடிவை அடைவதற்கான வழியாக ஹஸ்ரத் நபிகள் நாயகம் (ஸல்) அவர்கள்தான் இருக்கிறார்கள்.

ஹஸ்ரத் மஸீஹ் மவ்லுது (அலை) அவர்கள் கூறுகின்றார்கள்: இறைவனது அன்புக்குரியவர் ஆவதற்கு ஒரே வழி ஹஸ்ரத் ரஸூலுல்லாஹ் (ஸல்) அவர்களைப் பின்பற்றுவதேயாகும். உங்களை இறைவனுடன் இணைக்க வேறு வழியில்லை. மனிதன் தனித்த இணையற்ற இறைவனைத் தேட வேண்டும். இதுவே மனிதனுடைய நோக்கமாகும். நாம் தனித்த இணையற்ற இறைவனைத் தேட வேண்டும். வேறு எதையும் தேடக்கூடாது. வேறு எந்த ஒன்றையும் அவனுக்கு எதிரில் நிறுத்தக் கூடாது.

அன்னார் கூறினார்கள்: இணை வைப்பு மற்றும் பித்அத்திலிருந்து விலக வேண்டும். சடங்கு சம்பிரதாயங்களோ, மன எழுச்சிகளையோ பின்பற்றக் கூடாது. பாருங்கள். மீண்டும் கூறுகிறேன். ஹஸ்ரத் ரஸூலுல்லாஹ் (ஸல்) அவர்களுடைய உண்மையான வழியைத் தவிர எந்த வகையிலும் மனிதன் வெற்றி பெற முடியாது.

மேலும் கூறினார்கள்: நீங்கள் உங்களிடம் தனித்துவத்தை உருவாக்க வேண்டும் எனில் உலகியல் ஆசாபாசங்களில் இருந்து விலகி விடுங்கள். உங்கள் ஒவ்வொரு செயலும் அல்லாஹ் மற்றும் அவனது ஒப்புக் கொள்ளப்பட்ட ரஸூலின் கட்டளைக்கு ஏற்ப இருக்க வேண்டும். நிச்சயமாக உலகில் சம்பாதிப்பது வேலை செய்வது தடுக்கப்பட்டதல்ல. இறைவனே அதற்குக் கட்டளையிட்டுள்ளான். சஹாபா ரிழ்வானுல்லாஹி அலைஹிம் அவர்களும் இப்பணிகளைச் செய்தனர். அவர்களும் வியாபாரம் செய்தனர். வணிகம் செய்தனர். ஆனால் அல்லாஹ் மற்றும் அவனது ரஸூலுடைய அன்பு அவற்றின் மீது மிகைத்திருந்தது. அவர்கள் எப்போதும் நாங்கள் அல்லாஹ்வை வணங்குவதன் ஹக்கை நிறைவேற்ற வேண்டும் என்றும் ஹஸ்ரத் ரஸூலுல்லாஹ் (ஸல்) அவர்களைப் பின்பற்ற வேண்டும் என்றும் கவலை இருந்தது. நம்மிடம் நமது அன்புக்குரியவர் கோபம் கொள்ளும் ஒரு செயல் நிகழ்ந்து விடக் கூடாது என்ற கவலை அவர்களுக்கு இருந்தது.

ஹுஸூர் அவர்கள் கூறினார்கள்: தமது நிலைமைகளில் மேம்பாடு ஏற்படுத்த மாநாட்டின் ஆன்மீக சூழலிலிருந்து பயன் பெறுவதற்காக நமது செயலின் நிலையில் மேம்பாடு ஏற்படுத்துவதற்காக இந்த மூன்று நாட்களுக்கு ஒன்றுகூடீர்களோம். இதனை எப்போதும் நினைவில் கொள்ள வேண்டும். நாம் மூன்று நாட்கள் கூடுவதன் நோக்கம் என்னவென்று சிந்திக்க வேண்டும். இந்த ஆன்மீக சூழலிலிருந்து பயன் பெறுங்கள். உங்கள் செயல் நிலைகளில் மேம்பாடு ஏற்படுத்த முயலுங்கள். மேலும் உங்கள் தீமைகளை விட்டு விடுங்கள். இந்த நாட்களில் இறை வணக்கத்துடன் திகர் மற்றும் இஸ்திக்பாரின் பக்கம் கவனம் செலுத்துங்கள். நம்மிடம் இந்த சிந்தனை இல்லை என்றால் நாம் மாநாட்டிற்கு வந்தது பயனற்றதாகும். அறிவுடைமையின் விருப்பம்

இதுவேயாகும். இந்நாட்களை நாம் ஒரு பயிற்சி முகாம் போன்று கருத வேண்டும். நமது செயல் நிலையில் ஏற்பட்ட குறைபாடுகளை அகற்ற முயற்சி செய்ய வேண்டும்.

அன்னார் ஒரு சந்தர்ப்பத்தில் கூறினார்கள்: இது உலகியல் திருவிழா போன்று ஒரு திருவிழா அல்ல. ஒன்று கூடினோம். முழக்கமிட்டோம். நமது எண்ணிக்கையை வெளிக் காட்டினோம் என்பதல்ல. அது நோக்கமும் அல்ல. மாநாட்டிற்கு வரும் ஒவ்வொரு ஆண்களும் பெண்களும் இளைஞரும், வயோதிகருக்கும் இதன் பக்கம் கவனம் செலுத்துவது அவசியமாகும். அவர்களின் ஈமான், திட உறுதி, இறை ஞானம் அதிகரிக்க வேண்டும். அதன் மூலம் இறைவன் மற்றும் அவனது ரஸூல் மீது அன்பு அதிகரிக்க வேண்டும். ஆகவே நாம் ஒரு பொலிவுக்காக ஒன்றுகூடியிருக்கிறோம் என்று கருதக்கூடாது. ஊர் விஷயங்களைப் பேசிக் கழித்து விட்டுச் சென்று விடலாம் என்பதன்று. இவ்வாறு சிந்தனை இருந்தால் பிறகு ஜல்ஸாவுக்கு வந்தது பயனற்றது.

ஹஸ்ரத் மஸீஹ் மவ்லுது (அலை) அவர்கள் நன்மைகளைச் செய்வது பற்றி கவனமூட்டியவாறு அல்லாஹ்வின் கடமைகளை நிறைவேற்றுகின்ற நன்மைகளும் உள்ளன என்றும் அல்லாஹ்வின் அடியார்களின் உரிமைகளை நிறைவேற்றுகின்ற நன்மைகளும் உள்ளன என்றும் எடுத்துரைக்கிறார்கள்.

அன்னார் கூறுகின்றார்கள்: நன்மைகளை நீங்கள் இறைவனைத் திருப்திப்படுத்துவதற்காகச் செய்யுங்கள். அவனது திருப்தியைப் பெற வேண்டும். அவனது கட்டளையை நடைமுறைப்படுத்த வேண்டும். அதற்கு நற்கூலி கிடைத்தாலும் சரி, இல்லா விட்டாலும் சரி. இதுவே உண்மையான அன்பின் தத்துவம் ஆகும். அல்லாஹ்வின் அன்பின் விருப்பம் நாம் அவனது கட்டளையின்படி செயல்பட வேண்டும் என்பதாகும். இறைவன் எந்த நன்மையையும் வீணாக்க மாட்டான் என்பது உண்மை எனில் இன்னல்லாஹ் லாயுழீவு அஜ்ரல் முஹ்ஸினீன். அல்லாஹ் நற்செயல் செய்பவரின் கூலியை வீணாக்க மாட்டான் எனில் பிறகு நன்மை செய்பவர் கூலியைப் பற்றி சிந்திக்கக் கூடாது. உண்மையான நன்மை இதுவாகும்.

ஹுஸூர் அவர்கள் கூறினார்கள்: நிலைமைகள் மேம்பட்டதும் மனிதன் கடந்த காலத்தை மறந்து விடுகிறான். இந்த உலகியல் பணியை நாம் செய்யா விட்டால் நமக்கு நஷ்டம் ஏற்படும் என்று நாம் கருதுவோம்.. ஆனால் அல்லாஹ் கூறுகிறான்: வாழ்வாதாரம் தருபவன் நான் ஆவேன்.

ஹஸ்ரத் மஸீஹ் மவ்லுது (அலை) அவர்கள் இதன் பக்கம் நமக்கு கவனமூட்டியுள்ளார்கள். இந்த உண்மையைப் புரிந்து கொள்ளுங்கள். இபாதத் அல்லாஹ்வின் அன்பின் தோய்ந்தவாறு செய்யப்பட வேண்டும். அதுவே அசல் விஷயமாகும். தூய அன்புடன் இபாதத் செய்யப்பட்டால் பிறகு உலகியல் நோக்கங்கள் அழிந்து விடும். பிறகு உலகத்தை விட மார்க்கத்திற்கு முன்னுரிமை தருவதன் உண்மையான நோக்கம் வெளிப்படும். உலகியல் நோக்கம் முடிவுக்கு வந்து விட்டால் இறைவன் எத்தகைய வழிகளில் வாழ்வாதாரம் வழங்குவான் என்றால் மனிதன் அதனை கற்பனையும் கூட செய்திருக்க மாட்டான்.

அல்லாஹ் கூறுகிறான்: வமய் யத்தகில்லாஹ் யஜ்அல்லஹு மக்ரஜா வயர்ஸுகுஹு மின் ஹைஸு லா யஹ்தஸிப். எவர் அல்லாஹ்வுக்கு அஞ்சுகிறாரோ அவருக்காக அல்லாஹ் ஏதாவது ஒரு வழியில் வாழ்வாதாரம் தருவான். அவன் எங்கிருந்து தருவான் எனில் அங்கிருந்து வருவது குறித்து அவர் கற்பனை கூட செய்திருக்க மாட்டார். (65:3,4)

ஹஸ்ரத் மஸீஹ் மவ்லுது (அலை) அவர்கள் மல்ஃபூஸாத்தில் கூறுகின்றார்கள்: நல்ல நிலைமைகள் தக்வாவினால் ஏற்படுகின்றன.

அவர்கள் கூறுகின்றார்கள்: எனது நம்பிக்கை என்னவெனில் ஒருவர் இறைவனுக்காக உண்மையான இறையச்சம் உள்ளவராக இருந்தால் ஏழு தலைமுறைகள் வரை இறைவன் கருணை, அருள் புரிகின்றான். அவர் துரதிஷ்டவசமாக இறைவனது அருளிலிருந்து விலக்கப்படுகிற காரியத்தை செய்துவிட்டால் ஒழிய அவரை பாதுகாக்கிறான்.

அன்னார் கூறுகிறார்கள்: மனிதன் எல்லா பிடி கயிறுகளையும் எரித்து விட வேண்டும். வஸீலாக்களை ஒழித்து விடுங்கள். இறை நேசம் என்ற பிடி கயிற்றை மட்டும் இருக்க விடுங்கள். ஒரேயொரு வஸீலா இருக்கட்டும். பிடி கயிறு இருக்கட்டும். அதன் மூலம் எல்லாவற்றையும் பெற முடியும். அது இறைநேசம் என்ற பிடி கயிறு ஆகும்.

அன்னார் கூறுகின்றார்கள்: உண்மை என்னவெனில், ஒருவர் இறைவனுக்காக ஆகி விட்டால் இறைவன் அவருக்காக ஆகி விடுகிறான்.

அவர்கள் கூறுகின்றார்கள்: ஒரு மனிதர் வயதைப் பெறுவதன் நோக்கம் கீழ்த்தரமான உலக ஆசாபாசங்களைப் பெறுவதற்காக எனில் அவரது வயது என்ன பயன் தரப்போகிறது? அவர் தனது வயதின் நோக்கமாக சுவையான உணவை உண்ணுதல், உறங்குதல், மனைவி மக்கள், நல்ல வீடு கட்டுதல், நல்ல குதிரை வைத்திருத்தல், நல்ல தோட்டங்கள் இவற்றிலேயே முடித்துக் கொள்கிறார். இவர் தமது வயிற்றின் அடிமை ஆவார். அத்தகையவர் அல்லாஹ்வின் அடியார் அல்ல. அவனுக்கு இபாதத் செய்பவரல்ல. அவரை அடியார் என்று கூறவே முடியாது. மாறாக அவர் தமது சொந்த நோக்கங்களை இபாதத் செய்கிறார்.

ஆனால் இறைவன் மனிதனது பிறப்பின் அடிப்படை நோக்கமாக தனது இபாதத்தையே வைத்துள்ளான். அல்லாஹ் கூறுகிறான்: வமா கலக்துல் ஜின்ன வல் இன்ஸ இல்லா லியஃபுதூன். நான் ஜின்களையும் மனிதர்களையும் என்னை வணங்குவதற்காகவே படைத்துள்ளான். (51:57) எனவே தீர்ப்பு வழங்கி விட்டான். இறைவணக்கம் நோக்கமாக இருக்க வேண்டும். இந்த நோக்கத்திற்காகவே இந்த செயலகம் உருவாக்கப்பட்டுள்ளது.

ஹுஸூர் அவர்கள் கூறினார்கள்: ஆகவே இவை நம்மை கவலை கொள்ளச் செய்யும் விஷயங்களாகும். எவ்வாறு நாம் நமது வாழ்வின் நோக்கத்தைப் பெறுபவராக ஆவோம் என்று கவலைப்பட வேண்டும். இந்தக் தற்காலிக உலகைக் குறித்து கவலை கொள்ளாதீர்கள். நமது சிந்தனை உழைப்பு ஆகியவை இந்த உலகைப் பெறுவதாக மட்டுமே இருக்கக் கூடாது. நாம் நமது வாழ்வின் அசல் நோக்கத்தைப் பெற நமது எல்லா திறமைகளையும் பயன்படுத்த வேண்டும். இந்த நாட்டுக்கு வந்து நாம் அல்லாஹ்வின் அருள்களை ஈர்க்க முயன்றவாறு அவனது இபாதத்தின் உரிமையை நிறைவேற்றுவவர் ஆக வேண்டும். நமது விருப்பங்கள், நாட்டங்கள் ஹஸ்ரத் மஸீஹ் மவ்லுது (அலை) அவர்கள் வந்ததற்கு மாற்றமாக இருக்க வேண்டாம். நாம் நம்மைப் படைத்தவனை கண்டறிந்தவாறு நமது படைப்பின் நோக்கத்தை நிறைவேற்றுவவராக வேண்டும். அதற்காக ஹஸ்ரத் மஸீஹ் மவ்லுது (அலை) அவர்களை அல்லாஹ் அனுப்பினான். அதனை நிறைவேற்றுவவர் ஆகுங்கள்.

ஹஸ்ரத் மஸீஹ் மவ்லுது (அலை) அவர்கள் கூறுகின்றார்கள்: நான் அனுப்பப்பட்டதன் நோக்கம், ஈமான் உறுதிப்படுத்துவதாகும். அல்லாஹ்வின் இருப்பை மக்களிடம் நிரூபித்துக் காட்டுவதாகும். ஏனெனில் ஒவ்வொரு சமுதாயத்தின் ஈமானிய நிலையும் மிகவும் பலவீனமாகி விட்டது. மறுமை வாழ்வு என்பது கற்பனையாக கருதப்படுகிறது. மறுமை என்று மரணத்திற்குப் பிறகு ஒன்றுமே இல்லை என்று கருதப்படுகிறது. உலகம் மற்றும் உலகச் செயல்கள் மீது திட உறுதி உள்ளது. உலகக் காரணிகள் மீது இருக்கிற நம்பிக்கை, திட உறுதி இறைவன் மீதோ மறுமை உலகின் மீதோ இல்லை என்பதை மனிதனின் செயல்நிலை தெரிவிக்கிறது. நாவில் ஒன்றும் உள்ளத்தில் உலக நேசத்தின் மிகைப்பும் உள்ளது. நிச்சயமாக நாவில் அல்லாஹ்வின் பெயர் உள்ளது. ஆனால் உள்ளத்தில் உலக நேசம் மிகைத்துள்ளது.

ஹுஸூர் அவர்கள் கூறினார்கள்: எனவே இன்று நமது பணி அன்னாரின் பைஅத்தின் உரிமையைச் செலுத்தியவாறு நம்மிடம் அல்லாஹ்வின் நேசத்தை அதிகமாக்கிக் கொள்வதாகும். தவ்ஹீதை உள்ளத்தில் உறுதிப்படுத்துங்கள். அல்லாஹ் மற்றும் அவனது ரஸூலின் நேசத்திற்கு எதிரில் உலகம் மற்றும் அதன் ஆசாபாசங்களை அழித்து விடுங்கள். இந்த தூய மாற்றத்துடன் நீங்கள் இந்த சமூகத்தையும் இறைவனுக்கு அருகில் கொண்டு வர முயலுங்கள். இன்று உலகம் இறை இருப்பை நம்ப மறுக்கிறது. ஒவ்வொரு வருடமும் பெரும் எண்ணிக்கையில் மக்கள் இறைவனின் இருப்பை மறுப்பதில் செல்கிறார்கள்.

இம்மக்கள் மறுக்கின்றார் எனில் அதே வேளையில் நாம் இறை நேசத்தை உள்ளத்தில் உருவாக்கியவாறு உலகத்திற்கு இறை இருப்பை குறித்து கவனமூட்ட வேண்டும். அப்போதுதான் நாம் இந்த ஜல்ஸாவின் நோக்கத்தை நிறைவேற்றியவர்கள் ஆவோம். அப்போதுதான் ஹஸ்ரத் மஸீஹ் மவ்லுது (அலை) அவர்களுடைய பைஅத்தின் உரிமையை நிறைவேற்றியவராவோம். நமது சந்ததிகள், பிள்ளைகளின் உள்ளத்திலும் இறைவனின் நேசம் அவனது ரஸூலின் நேசம் உருவாக்குவதற்காக முழுமையாக முயற்சி செய்ய வேண்டும். நினைவில் கொள்ளுங்கள். இவை அனைத்தும் அல்லாஹ்வின் அருள் இன்றி நடக்க முடியாது. எனவே அவனது அருளை ஈர்ப்பதற்காக நிறைய துஆ செய்வது அவசியமாகும். இதன் பக்கம் அதிகம் கவனம் செலுத்த வேண்டும். அதற்கு அல்லாஹ் வாய்ப்பு வழங்குவானாக.

மொழியாக்கம்: முஅல்லிம் நிஸாமுத்தீன்